

Chacoo xaan cha chini tuni chi ña Abigail

Chihi ra Samuel ra ni cahan tuhun ra Ndioo, ta cuchi tiñu chi ra ñuun Ramaa, ta ña ndehe ra cuu ra David rey. Tiempo can tichi yucu nahnu iyo ra David cha indi xehe ra ch ira rey Sauul.

Ni cumi chi ra ta ra chi iin ra cumi mbee ta cuca xaan ra cha nani ra Nabaal, soco soho xaan cuni ra. Ta quivi cha cha yatin cua sata tiñu ixi ri mbee can ta cua savaha tiñu vico. Tachi ra David chi uvi ra rai cha na cua cati ra ta ra chi ra Nabaal cha na cua tivaha ra uxu cha cua cachi ra ta ra.

Ta ra Nabaal can quini xaan iyo ra ta ña cuni ra savaha ra tuma nini chi ra David ni chi ra rai cha ni tachi ra. Ta tava ihni ra chi ra rai can ta ra, ta ñahni cha chaha ra chi ra ta ra.

Ta ndaa xaan tishihi chi ra David tacan cuu ta quechaha cato ra chi ra rai can ta ra na tiso vaha ra ta ra chi ra cua cuhva cha cua cani tahan ra ta ra, ta tichi chacan chahan iin musu Abigail cha cuu ñasihi ra Nabaal cha cati ra chi ña cha ña vaha cuii savaha ra Nabaal, ta ña Abigail can sii xaan caa ña ta nditi xaan ña ta chaha ña cuenda chi ña cuhva cha tihi ra Nabaal can chi ñi tichi tundoho ta tiso vaha ña Abigail can cuahan xaan cha cua cachi ra David can, ta savaha ña paan chi nduta uva ta sayata ña iin sundiqui chi chiti yatan cha vixin ticava chi sihvi, ta ña cati ña chi ii ña, ta quee ña cuahan ña chi iin burru cua satahan ña chi ra David tichi yucu can.

--Cucahnu ini ndihi cuii cha ña vaha savaha ra ii yu chihin cun –cati ña chi ra David.

--Ña quihin cun tishihi chi ndi, ta quihin cuenda cha samani ndi chihin cun cha cua cachi cun, chito ndi cha maan ra Ndioo cha sacu-ii xaan chihin cun, ta cumi ra chihin cun ta ña chaha ra cha cua savaha ñivi cuxaan ini chihin ndavaha ni chihun. Ta chacan vitin, savaha tumanini ña cua cahni cun ñivi cha chihi cun tishihi. Ta quihin cuenda ra David cha samani ña, ta sacahnu ra chi ra Ndioo cha ña chaha ra cha cua cahni ra ñivi ican.

--Ta cha chini xaan ra Nabaal hora cha queta ndico ña Abigail, ta nahan inca quivi can cati tuhun ña ndihi cha savaha ña chi ra Nabaal, ta ña cuaha ni quivi cuhvi ra Nabaal ta chihi ra. Ta ra David ña naan ini ra cha savaha ña Abigail cha tindee ña chihin ra, ta nu ni chito cha chihi ra Nabaal, chica ra cha na tandaha ña chi ra.

